


Il-Barklora

Josef Azzopardi

Sindku

Il-lokalità tal-Marsa hija lokalità marbuta mal-baħar, b' mod speċjali mal-ħafna ħidma li l-Port il-Kbir kien joffri fis-seklu 20. Kien f' dan il-perjodu tal-Kolonjalizmu Brittanniku li l-lokalità tagħna kibret. Il-bastimenti Ingliżi u tal-Imperu vast tagħhom kienu jsorġu fil-portijiet tagħna u magħhom iġibu numru kbir ta' baħrin u merkanzija.

Il-bastimenti kienu jankraw fin-nofs tal-Port il-Kbir, u l-baħrin u kull min ikun fuq il-bastiment ried jirkeb dgħajsa li tiehdu saxxatt. B' dan il-mod numru kbir ta' nies li kienu jgħixu madwar il-Port il-Kbir kienu jaħdmu bhala barklora. Il-barklor kien ikollu ħafna xogħol u prattikament kien *taxi* fuq il-baħar.



Il-barklor kien marbut b' sett ta' regoli u ligijiet. Ma setax jagħmel li jrid. Fil-fatt il-ligijiet imorru lura sa żmien il-Kavallieri, tant li nsibu referenzi għal dawn ir-regoli fi żmien l-Gran Mastru Manoel De Vilhena (1724) u l-Gran Mastru Emmanuel De Rohan (1784). Dak iż-żmien kien hemm ligijiet biex kemm jista' jkun ma jhallux illi xi skjavi jaħarbu minn Malta. Ftit wara li ġew l-Ingliżi, fl-1817, ġew ippubblikati ligijiet u regoli biex ikun hemm kontroll fuq il-barklora u l-propjetarji tad-dgħajjes. Ir-regoli kienu preċiżi dwar it-tariffa li wieħed kellu jhallas tas-servizz, u anki l-post u minn liema moll kien jingħata s-servizz kien hemm imnizzel. Id-dgħajjes kienu jkunu rreġistrati u l-barklor jew min iħaddem lill-barklori kien iħallas il-liċenzja tad-dgħajjes billi jinkiteb ismu, isem missieru u l-post minn fejn kien.

Fir-regatta tat-8 ta' Settembru u aktar tard meta dahlet ir-regatta tal-31 ta' Marzu, kienu jkunu dawn il-barklora li jaqilgħu l-ħobza ta' kuljum mix-xogħol tagħhom li jisfidaw lil xulxin skont il-lokalità li magħha kienu jaqdfu. Il-mestier tagħhom kien biżżejjed biex ikunu ppreparati għat-tlielaq; dan għall-kuntrarju tal-lum fejn il-qaddiefa li jaqdfu fir-regatta jagħmlu dan apparti x-xogħol personali li jkollhom. Għalhekk il-qaddiefa tal-lum ikollhom bżonn hafna taħriġ kemm fiżiku kif ukoll fil-manuvrar tal-opri differenti li jipparteċipaw fir-regatta.

Fil-passat mijiet ta' opri tal-baħar kien jimlew il-Port il-kbir. Il-flotta tal-Mediterran tal-Imperu Brittanniku kienet ibbażata f'Malta, u d-dehra ta' madwar sitt *destroyers* fil-portijiet tagħna ma kinitx ħaġa rari. Madwar il-portijiet, kull post li kien ikun hemm battal kien jinfetaħ ħanut u bosta familji sabu l-ghajxien tagħhom permezz tal-flotta Ingliża. Il-baħrin kienu jinżlu minn fuq il-vapuri u jitwasslu x-xatt permezz tad-dgħajjes. Ix-xogħol tal-barklor kien idum anki sa tard billejl, għaliex wara li l-baħrin u s-soldati Ingliżi jkunu ddivertew fil-ħwienet jew fit-*talkies*, allura kienu jitwasslu lura lejn il-bastimenti. Xi wħud mill-barklora kienu saħansitra jkunu ordnati bħala xogħol ma' xi hadd importanti jew inkella jkollhom *time-table* fissa ta' meta xi ufficjal ikun xogħol, u allura l-barklor kien jieħu ħsieb jieħu lill-ufficjal min-naħa għall-oħra tal-port. Meta xi ufficjal imur tajjeb u jkun kuntent bix-xogħol tal-barklor mhux l-ewwel darba li kien jiktiblu ittra ta' rakkomandazzjoni biex jużaha biex ikollu aktar xogħol.


Tony Camilleri - 'il-Kukla'

Persuna marbuta sew ma' dan il-mestier hija Tony Camilleri magħruf bħala 'il-Kukla'. Camilleri huwa marbut mal-Marsa għaliex kien parti mill-ekwipaġġ li fil-Marsa ġabu għall-ewwel darba x-*shield* fl-1967. Apparti li għen biex intrebaħ dan l-unur prestiġjuż, Tony huwa wkoll meqjus bħala eroj, għalkemm għadu mhux daqstant magħruf. Jidher li Tony qatt ma ġie rikonoxxut għall-qlubija li wera waqt iż-żmien kiefer tat-Tieni Gwerra Dinjija u din hija ħasra.

F'dak iż-żmien Tony kien jaħdem ma' vapur merkantili: l-SS Dido. Waqt li l-SS Dido kien fin-*North Sea*, allura fil-qilla tal-battalja, għax dan il-baħar jifred lill-Ingilterra mill-Germanja li kienu għedewwa, seħhet tragedja. Kien fis-17 ta' Settembru 1939, meta l-*aircraft carrier* HMS Courageous kienet attakkata minn U-boat Germaniż. Jidher li f'madwar 15-il minuta l-bastiment għereq u 519-il persuna, inkluż il-Kaptan W. T. Makeig-Jones, gherqu miegħu.

L-SS Dido, li kellu biss żewġ dgħajjes tas-salvataġġ, beda jgħin waqt dik it-tragedja. Tony Camilleri kien qed jimmanuvra dgħajsa mit-tnejn li kien hemm u beda jtella' kemm jista' nies fiha halli jsalvalhom f'ajjithom. Fil-fatt jidher li b'kollox ġabar madwar mitt ruħ, u saħansitra niżel xi darbejn mid-dgħajsa biex isalva l-hajjiet ta' dawk li kienu qed jегhrqu. Huwa jisthoqqlu li jibqa' magħruf għall-qlubija li wettaq aktar u aktar għaliex f'dak il-ħin ma tax kas ta' hajtu tant li wara li kien għajjen jikkumbatti mal-mewġ, huwa xorta qabeż il-baħar biex isalva f'izzjal.

Jien u nikteb dan l-artiklu dħalt fil-youtube u sibt il-film tal-HMS Courageous qed jегhrq, però l-aktar li hu interessanti li jeżistu filmati oħrajn li fihom jitekellmu dawk li salvaw u jsemmu li kienu salvati mill-SS Dido fost l-oħrajn. L-istorja tal-lokalità tagħna hija waħda għanja ħafna u huwa sabiħ li aħna l-Marsin niftakru fil-ħidma u s-snajjja' ta' missirijietna. Kienu dawn in-nies li sawru u taw il-karattru tal-Marsa tagħna. Nies li ġew minn ħafna lokalitajiet oħra, saħansitra minn Għawdex u madwar il-Menqa tal-Marsa bnew il-komunità Marsija. Meta taħseb dwar il-mestier u s-sengħa tal-barklor, wieħed jiddispjaċih li kulma jmur qiegħda dejjem tonqos u li tara dgħajjes tradizzjonali fil-portijiet qed tkun rarità. Fl-istess ħin, iżda, wieħed japprezza li fadal il-*clubs* tar-regatta li għadhom jgħallmu liż-żgħażaġh tagħna f'din it-tradizzjoni li aħna għandna nħossuna responsabbli li nissalvagwardjaw.



HMS Courageous qed jегhrq, 1939.

Informazzjoni meħuda minn:

Artiklu ta' Guido Lanfranco – Il-Barklor Tony Camilleri

Artiklu minn tvn.com.mt – Ir-rakkonti tal-barklor Malti dwar il-baħrin u l-uffiċjali tal-flotta Ingliża

Artiklu ta' Lorenzo Zahra – Tifkiriet mill-Imġoddi: Il-Barklori

Artiklu ta' Joseph Muscat – Id-dgħajjes tradizzjonali Maltin

Artiklu minn tvn.com.mt – Baqa' biss madwar 12-il dgħajsa tal-pass

Is-sengħa tal-bini tad-dgħajjes f'Malta u f'Għawdex – Camenzuli, Paul G.1968